

# ל"ג בעומר ה'תשס"ה

איר אלע האבן זיך דא צוזאמענגעקליבן לכבוד דעם טאג פון ל"ג בעומר, וואס זיכער ווייס יעדערער פון אייך די הויפט-זאכן און פאסירונגען וואס זיינען פארבונדן מיט דעם טאג, וואס בכללות איז דאס אט דאס וואס די תלמידים פון רבי עקיבא איז פון ל"ג בעומר אן האבן זיי זיך אויפגעפירט ווי דער רבי זייערער רבי עקיבא האט זיי געלערנט, אז "ואהבת לרעך כמוך", אז מ'זאל נוהג זיין כבוד, באציען זיך ווי ס'דארף צו זיין איינער צום צווייטן, און דער צווייטער ענין וואס דאס איז דער טאג וואס רבי שמעון בן יוחאי, איינער פון די הויפט-תלמידים פון רבי עקיבא, האט געזאגט, אז דאס איז זיין יום שמחה, דער פריילעכער טאג, וואס ער האט דערגרייכט דאס העכסטע אין לערנען און פארשטיין תורה, און אין א וועג אז דאס זאל דערנאך אראפקומען דורך זיינע תלמידים און תלמידים פון תלמידים ביז צו אונזער דור, ביז משיח וועט קומען און וועט ארויספירן אידן פון גלות, און וועט זיי פירן אין ארץ ישראל, במהרה בימינו.

ס'איז דא נאך א ספעציעלע ענין און לערנונג אויף היינטיקן מצב, וואס אייערע ברידער און שוועסטער וואס געפינען זיך אין ארץ הקודש, אין ארץ ישראל, שטייען איצטער אין אזא לאגע, וואס דער אויבערשטער באשיצט זיי און שיקט זיי זיינע ברכה און הצלחה און ישועה אין א פארגרעסערטער מאס, כדי זיי זאלן ארויסקומען, און זיי וועלן ארויסקומען פון דעם איצטיקן מצב מיט הצלחה, ליגט אויף אייך א ספעציעלע זכות ארויסהעלפן זיי, אז דורך דעם וואס איר וועט לערנען מיט א פסוק מערער תורה, און דורך דעם וואס איר וועט מקיים זיין נאך א מצוה און נאך א מצוה, און וועט ניט דורכלאזן קיין

געלעגנהייט אין דעם, און וועט אויך טאן אין "וואהבת לרעהך כמוך" איינבוירקן אויף אייערע קרובים און פריינט און די משפחות, אז זיי זאלן אויך אויסנוצן יעדע מעגלעכקייט אויף פארשפרייטן תורה און אירע מצוות איז ווי רבי שמעון בן יוחאי האט געזאגט, איז דאס מציל יעדער אידן וואו ער זאל זיך נאר ניט געפינען פון די שוועריקייטן מיט וועלכע ער טרעפט זיך, און דאס ברענגט אים דעם אויבערשטענס ברכה אין א פארגרעסערטער מאס, אין א ישועה והצלחה.

און אט דעמאלט איז ווערט מקים אט דאס וואס מיר האבן געלייענט אין דער סדרה נעכטן, אז "וישבתם לבטח בארצכם", אז אידן אין ארץ ישראל וועלן זיצן דארטן זיכער, "ונתתי שלום בארץ" אז דער אויבערשטער וועט ממשיך זיין אז ס'זאל זיין שלום אין ארץ הקדושה, "והייתי לכם לאלקים" אז דער אויבערשטער וועט זיין אונזער ג-ט און דער ג-ט פון אלע אידן וואו זיי געפינען זיך, "ואתם תהיו לי לעם" און יעדערער פון אייך און איר אלע צוזאמען, ובמיוחד די אידן אין ארץ הקדושה, וועלן זיין דעם אויבערשטענס פאלק, וואס ער וועט זיי ארויספירן בידו המלאה הפתוחה הקדושה והרחבה, פון זיין ברייטער און אפענער און פולער האנט, פון אלע שוועריקייטן, און וועט זיי ברענגען אין שלום ובטח אין אלעם אין וואס זיי נויטיקן זיך. ובקרוב ממש וועט מקים ווערן ווי דער סוף פון דער פרשה וואס מ'האט געלייענט: "ואולף אתכם קוממיות" אז דער אויבערשטער וועט פירן יעדער אידן און אלע אידן בקומה זקופה, מיט אן אויפגעהויבענער קאפ, בקרוב ממש, אין דער אמת'ער און אין דער גאנצער און פולער גאולה, על ידי משיח צדקנו, דורך משיח'ן, וואס ער וועט קומען בקרוב און וועט ארויסנעמען אונז - און די אידן וואס געפינען זיך אין ארץ ישראל בפרט - פון דעם גלות, און וועט אראפברענגען מלכות שמים, די גאולה האמתית והשלמה, בקרוב ממש, אמן

בן יהי רצון. (משיחת ל"ג בעומר ה'תשכ"ז.)